

عالمی مجلس تحفظِ ختمِ نبوت کے مرکزی راہنما

محمد اعجاز مصطفیٰ

حضرت مولانا محمد اکرم طوفانی رحمۃ اللہ علیہ

عقیدہ ختمِ نبوت اسلام کی اساس ہے، اگر یہ عقیدہ محفوظ ہے تو ایمان اور اسلام محفوظ ہے، اگر یہ عقیدہ محفوظ نہیں تو نہ اسلام محفوظ ہے اور نہ ہی نماز، روزہ، زکوٰۃ، حج اور دیگر عبادات کی کوئی اصل و حقیقت باقی رہتی ہے۔ اس عقیدہ پر سب سے پہلا پہرہ حضرت ابوبکر صدیق رضی اللہ عنہ اور یمامہ میں لڑنے والے صحابہ کرام رضی اللہ عنہم نے دیا اور آج کے زمانہ میں حضرت علامہ شبیر احمد عثمانی قدس سرہ کے بقول وہ جماعت ہے، جس کے بانی حضرت سید عطاء اللہ شاہ بخاری نور اللہ مرقدہ ہیں۔ حضرت سید عطاء اللہ شاہ بخاری قدس سرہ نے مجلس تحفظِ ختمِ نبوت کی بنیاد ۱۹۴۹ء میں رکھی اور آپ ہی اس کے پہلے امیر منتخب ہوئے۔ ہمارے مدوح حضرت مولانا حافظ محمد اکرم طوفانی رحمۃ اللہ علیہ حضرت شاہ صاحب کی جماعت کے ایک عظیم سپاہی تھے، جنہوں نے پوری زندگی حضور اکرم صلی اللہ علیہ وسلم کی عزت و ناموس اور عقیدہ ختمِ نبوت کے تحفظ کے لیے لگا دی ہے۔

آپ کی پیدائش علاقہ چچھ ضلع انک میں محترم جناب غلام یحییٰ کے گھر ۱۹۳۲ء میں ہوئی، آپ کا خاندان آٹھ سو سال پہلے افغانستان سے ہجرت کر کے یہاں پہنچا تھا۔ عصری تعلیم آٹھ جماعت تک حاصل کی، اس کے بعد دینی تعلیم کا شوق ہوا، درس نظامی کے تحتانی درجات مکمل کرنے کے بعد حضرت مولانا مفتی محمد شفیع سرگودھوی رحمۃ اللہ علیہ کے ادارہ مدرسہ عربیہ سراج العلوم سے دورہ حدیث ۱۹۶۴ء میں کیا۔ فراغت کے بعد کچھ عرصہ مدرسہ امینیہ سرگودھا میں تدریس کی، نورالانوار تک اسباق پڑھائے۔ ۱۹۸۰ء میں آپ عالمی مجلس تحفظِ ختمِ نبوت سے وابستہ ہوئے، درخواست خواجہ خواجگان حضرت مولانا خواجہ خان

محمد قدس سرہ کے ہاں جمع کرائی۔ حضرت خواجہ صاحبؒ نے اس درخواست پر یہ تاریخی جملہ لکھا کہ: ”میں سرگودھا میں مولانا محمد اکرم طوفانی کو بطور مبلغ رکھتا ہوں۔“ حضرت طوفانی صاحب نے پہلی بیعت حضرت سید عطاء اللہ شاہ بخاری قدس سرہ سے کی، اس کے بعد حضرت مولانا خواجہ خان محمد نور اللہ مرقدہ سے کی، ان کے بعد ان کی آنکھوں میں کوئی چٹائی نہیں، بس ختم نبوت کے کام کو ہی اپنا وظیفہ اور اپنے سلوک کی تکمیل کا ذریعہ بنایا ہوا تھا۔ آپ نے عقیدہ ختم نبوت کے تحفظ کے لیے کئی ممالک کا سفر بھی کیا۔ ۱۹۹۰ء سے ۲۰۰۲ء تک ہر سال برطانیہ تشریف لے جاتے تھے، اسی لیے آپ نے انہی اسفار میں انگریزی بھی سیکھ لی۔ آپ کو یہ بھی اعزاز حاصل ہے کہ شیخ الاسلام حضرت مولانا سید حسین احمد مدنی قدس سرہ سے آپ کی خط و کتابت رہی، شیخ التفسیر امام الاولیاء حضرت مولانا احمد علی لاہوری، حضرت مولانا محمد عبداللہ بھلوی اور حضرت مولانا غلام غوث ہزاروی نور اللہ مرقدہم سے آپ کو صحبت کے ایام میسر آئے۔ انہی بزرگوں کی صحبتوں کی برکت سے آپ فنا فی ختم النبوة بنے۔ کئی قادیانیوں کو مسلمان کیا، ساری زندگی عقیدہ ختم نبوت کے تحفظ میں گزار دی۔

چناب نگر میں قادیانیوں نے دل کا ہسپتال بنایا، تقریباً ارد گرد کے پانچ اضلاع میں دوسرا کوئی ایسا ہسپتال نہ تھا، مسلمان بھی اپنے علاج کے لیے قادیانیوں کے اس ہسپتال میں جاتے تھے، اور غریب مسلمانوں سے وہ اپنا فارم پُر کراتے تھے، جس میں نعوذ باللہ! ختم نبوت کا انکار لازمی امر تھا، اور ظاہر ہے کئی لوگ بائی پاس آپریشن کا میاب نہ ہونے کی بنا پر جان سے ہاتھ دھو بیٹھتے تھے، اسی لیے حضرت مولانا محمد اکرم طوفانی صاحبؒ نے رات دن ایک کر کے مسلمانوں کے ایمان کی حفاظت کی غرض سے ان کے لیے ”خاتم النبیین میڈیکل ہارٹ سینٹر“ بنایا، جس کے لیے غالباً دس بارہ کروڑ سے زائد سرمایہ اکٹھا کر کے اس پر صرف کیا۔ یہ آپ کا ایک مجددانہ کارنامہ ہے۔

کچھ عرصہ پہلے آپ پر کسی بد بخت نے گاڑی چڑھا دی، جس کی بنا پر آپ کے پاؤں اور گھٹنے میں چوٹیں آئیں، پاؤں تو صحیح ہو گیا، لیکن گھٹنے کی تکلیف اخیر عمر تک رہی۔ ۲۶ دسمبر ۲۰۲۲ء بروز اتوار تقریباً گیارہ بجے آپ کا انتقال ہوا۔ راقم الحروف سہ روزہ جماعتی پروگرام کے لیے لاڑکانہ اور اس کے گرد و نواح میں گیا ہوا تھا، وہیں اطلاع ملی اور تقریباً مغرب کے بعد سرگودھا کا سفر کیا، تاکہ نبی کریم ﷺ کے اس عاشق زار کے جنازہ میں شرکت کر کے اپنی نجات اخروی کا سامان کیا جائے۔

بروز پیر دو پہر دس بجے دفتر ختم نبوت سرگودھا سے ان کا جسدِ خاکی اٹھایا گیا۔ سرگودھا میں آپ کے خویش قبیلہ نہ ہونے کے باوجود سرگودھا کے مردوزن سراپا غم میں نڈھال تھے، سرگودھا کی تاجر

(اور قیامت اس لیے آئے گی) تاکہ اللہ تعالیٰ ان لوگوں کو جزا دے جو ایمان لائے اور نیک عمل کیے۔ (قرآن کریم)

برادری نے آپ کے احترام میں پورا بازار اس دن بند رکھا اور دفتر سے لے کر جہاں جہاں سے ایسبولینس آپ کے جسدِ خاکی کو لے کر گزرتی رہی، سرگودھا کی عوام پھول نچھاور کرتی رہی، بازار کی سڑکیں پھولوں سے سجی ہوئی تھیں اور رات ہی رات آپ کے مداحوں نے آپ کو خراج عقیدت اور اپنی محبت کے اظہار کے لیے بینر اور اشتہار رات آویزاں کیے ہوئے تھے۔ سرگودھا کی عید گاہ اور قرب و جوار کی تمام سڑکیں آپ کی نمازِ جنازہ میں شرکت کرنے والوں سے اُٹی ہوئی تھیں اور اپنی کشادگی کے باوجود تنگ دامن کا ثبوت دے رہی تھیں۔

نمازِ جنازہ عالمی مجلس تحفظِ ختمِ نبوت کے نائب امیر مرکز یہ حضرت مولانا خواجہ عزیز احمد دامت برکاتہم نے پڑھائی، جس میں عالمی مجلس تحفظِ ختمِ نبوت کے اکابرین، مبلغین، مدارس کے اساتذہ و طلبہ کے علاوہ بلا مبالغہ لاکھوں لوگ شریک تھے۔ نمازِ جنازہ کے بعد سرگودھا کے مقامی قبرستان میں تدفین عمل میں آئی۔

اللہ تبارک و تعالیٰ حضرتؑ کی حسنات کو قبول فرمائے، آپ کو جنت الفردوس کا مکین بنائے اور آخرت میں ہم سب کو حضور اکرم ﷺ کی شفاعت کا مستحق بنائے، آمین۔ ان کے تفصیلی حالات کے لیے ان شاء اللہ! الگ مضمون لکھا جائے گا۔

